

Amarujala

# सहा. अभियंता परीक्षा का परिणाम इसी माह

अवमानना याचिका पर यूपीपीएससी ने किया आश्वस्त

अमर उजाला ब्यूरो

प्रयागराज। सम्मिलित राज्य अभियंत्रण सेवा परीक्षा-2013 के तहत सहायक अभियंता (ईई) के 900 से अधिक पदों पर भर्ती का परिणाम उत्तर प्रदेश लोक सेवा आयोग (यूपीपीएससी) इस माह जारी कर देगा। हाईकोर्ट में अवमानना याचिका दाखिल होने के बाद यूपीपीएससी की ओर से कोर्ट को आश्वस्त किया गया है कि अधिकतम दो सप्ताह में परिणाम घोषित कर दिया जाएगा।

सम्मिलित राज्य अभियंत्रण सेवा परीक्षा-2013 के तहत अवर अभियंता (जेई) के 3222 और सहायक अभियंता के 952 पदों पर भर्ती होनी है। लिखित परीक्षा के बाद परिणाम वर्षों से अटका हुआ है। अभ्यर्थी परिणाम के लिए लगातार आंदोलन कर रहे हैं। वहीं, आयोग परिणाम घोषित न करने के पीछे यही कारण बताता रहा कि कॉपियां जांचने के लिए विशेषज्ञ नहीं मिल रहे हैं। परिणाम जारी करने के लिए आयोग की ओर से कई बार समय सीमा निर्धारित की गई और अभ्यर्थियों को आश्वस्त किया गया कि परिणाम निर्धारित समय सीमा में जारी कर दिया जाएगा। पिछले बार हुए

छह साल पुरानी परीक्षा के तहत  
ईई के 952 पदों पर होनी है भर्ती



आंदोलन में अभ्यर्थियों को आश्वस्त किया गया कि ईई का परिणाम अक्टूबर-2018 और जेई का परिणाम मार्च-2019 में जारी किया जाएगा।

यह समय सीमा भी बीत गई और अभ्यर्थियों को हाईकोर्ट की शरण में जाना पड़ा। कोर्ट ने दिसंबर तक परिणाम जारी करने के आदेश दिए। इसके बाद भी आयोग ने परिणाम घोषित नहीं किया। इस पर अभ्यर्थियों ने हाईकोर्ट में यूपीपीएससी के खिलाफ अवमानना याचिका दाखिल कर दी। अब आयोग ने कोर्ट को आश्वस्त किया है कि ईई के पदों परिणाम दो सप्ताह के भीतर घोषित कर दिया जाएगा। आयोग के सचिव जगदीश का कहना है कि परिणाम तैयार करने की प्रक्रिया अंतिम चरण में है। परिणाम इस माह घोषित कर दिया जाएगा।